

ሰንበት ዘክብርሃም

ነሐሴ 25 2017 ዓ.ም. (8/31/2025)

መዝሙር: ሰንበት ትዓቢ እምኩሉ ዕለት... ሰንበት ካብ ኩሉ ዕለታት ትዓቢ ሰብ ከኣ ካብ ኩሉ ፍጥረት ይኸብር፡ ኖኃ ኣብ ውሽጢ ታቦት እንከሎ ኣዕቢያ፡ ኣብርሃም ኣብ ቅድሚ ምስዋዕ ኣኸበራ፡ ሙሴ ንሰንበት ኣብ ሰፈር ብጽድቂ ከኸብርዋ ኣዘዘም፡ ጎይታ ንደመናታት ኣብ ምድሪ ብመዓልቲ ሰንበት ዝናም ከውርዱ ኣዘዘም፡ ሰንበት ካብ ኩሉ ዕለታት ትዓቢ ሰብ ከኣ ካብ ኩሎም ፍጥረት ይኸብር።

ንባባት: ዕብ 6:9-ፍ፡ ያዕ: 2:14-ፍ፡ ግ.ሐ. 7:1-10፡ ማቴ 10:34-36።

ምስባክ: ወሐመልማለ ለቅኔ እኔ እኔ እምሳያው፡ ዘይህበሙ ሲሳዮሙ ለእንስሳ፡ ወለዕኔል ቋዓት እለ ይጼውዕም፡ሓምላይ ንጥቕሚ ደቂ ሰብ፡ሣዕሪ ንእንስሳ የብቑል፡ ንዝጽውዕም ጨቓውቲ ኳኂት ከኣ መግቢ ይህበም መዝ. 147:8-9።

እዚ ሒዝናዮ ዘሎና ዘመን ካብ ሰነ 26 ክሳብ መስከረም 25 ዘሎ ዘመነ ክረምቲ ኢልና እንጽውዖ ኮይኑ ስሙ ከም ዝሕብር ካብ ቋንቋ ግዕዝ ዝመጸ ካብ ከርመ ዝብል እዩ። ትርጉሙ ወርታት ዝናም፡ ነጎድጓድ፡ ዘመነ ባሕር፡ ዘመነ ኣፍላግ፡ ዘመነ ጠል፡ ዘመን ደመና፡ ዘመነ መብረቅ ማለት እዩ። ነቲ ኣብ እዋናት ክረምት ዝገጥም ባህርያዊ ነገራት ብምዕዛብ ምስ መንፈሳዊ ሕይወት ኣተሓሒዞ ክነስተንትኖ ይሕግዘና። ኣብ ባሕርያዊ ነገራት ምሕረትን ፍቕሪ ኣምላኽን ርኢኻ ምኽኣል። ኣብ ጽባቕ ተፈጥሮ ብምዕዛብ ነቲ ከኣል ኩሉ ኣምላኽ ዕብዮቱን ክእለቱን ተዓዚብካ ክተመስግን ምኽኣል ንኣና ንደቂ ሰብ ኣብ ኣምላኽ ክንቀርብ ይሕግዘና።

ወርኒ ነሐሴ ብፍላይ ፍሉይ መልእኽቲ የመሓላልፈልና፡ ዘራእቲ ቀሪቡ ብሩህ ፍረ ማሕረስ ዝርእየሉ ዕምባባታት ፍሉይ መልክዕ ንምድረ ሰማይ ኣልቢሶም ክርኩ እንከሎ ፍሉይ ምስጢር ፍጥረት ክንዕዘብ ይሕግዘና። ነዚ ኹሉ ዝገብር ኣምላኽ ክነመስግኖ እዋ ኣብኡ ኣሚና ምስኡ ዘሎና ርክብ ክንሕድሶ ዝሕግዘና እዋን ኢና ዘሎና።

ኣብዚ እዋን ብፍሉይ ካብ ነሐሴ 10(ማኅበረ በኩር) - 28 ዘሎ ኣብርሃም፡ እኔል ቋኣት፡ ደስያት፡ ዓይነ ኩሉ ዝብል ሰናብቲ ሒዞ ይርከብ ነናቱ መልእኽቲ ዝሓዘ እዩ። ሰብ ክቡር ፍጥረት እዩ ኣምላኽ ፍሉይ ፍቕሪ ስለ ዝገበረሉ ካብ ኩሎም ፍጥረታት ክቡር ይብሃል። ነዚ ፍሉይ ተፈጥሮ ኣምላኽ ንፍሉይ መደብ እዩ ንሰብ ሂብዎ። ተኻፋላይ ጸግኡን መዋርስቱን ገሩ ብሂጉ ፈጠርዎ። ተፈጥሮና ከስ ምስ ኣምላኽ ክነብር እዩ። ፍቕሪ ኣምላኽ ኣብ ኩሉ ተፈጥሮን ኣብ ኩሉ ሕይወትናን ክንግዘቦ ንኽእል። ክረምቲ ፍሉይ መልክዕን ትእምርትን ይርኣዮ። ዘራእቲ እንተ ረኤና ከምኡ ደመናታትን ባህሪ ክራማት ኩሉ ንምስጢር ተፈጥሮና ክብ የብሎ። ነዚ ባሕርያዊ ነገራት ተዓዚብና ናብ ኣምላኽ ክንምለስ እዩ እቲ መልእኽቲ።

ሓንቲ ሕይወታ ንኣገልግሎት ኣምላኽ ዘወፈየት ሰበይቲ ንሕሙማትን ኣብ ዓራት ዝማስኑ ብምብጻሕ፡ ንሽማገለታትን ስንኩላትን ብምሕጋዝ ፍልጥቲ ዝነበረት ሕማም ብርኪ ገራ ኣጥረሽን ክትገብር ተነጊርዋ። እቲ ዝገበረቶ ኣጥረሽን ከምቲ ዝተደለ ከሕውያ ኣይተረኽበን እኳ ድኣ ቃንዛን ካልእ ጸገማትን ፈጠሩ ከም ዘይትንቀሳቕስ ገርዋ። ባዕላን ኣዕሩኽታን ኣጥረሽን ጽቡቕ ክኸደላ ብሓባርን ብግልን ጸልዮምላ እንተ ኾነ መልሲ ጸሎት ኣይተረኽበን። እዛ ሰበይቲ ፍሉይ ፍቕሪ ኢየሱስ ስለ ዝነበራ ናይ ግላ ዓርካ ገራ እያ ትርእዮ ዝነበረት፡ እንተ ኾነ ጸሎታ ብዘይምስምዑ ተስፋ ቆሪጻ ሕዝታትን ኩሉ ጊዜ ዘይሕጉስትን ኮይና ትርኣ ነራ። ሓደ መዓልቲ ኣብ ርእሳ ተመሊሳ ኩሉ እትሓስቦን እትኾኖን ርእያ ምስ ኣበነፍሳ ጸገማታን

አተሓሳስባን ከተካፍል ከደት። አበነፍሳ ኩሉ ምስ ሰምዕዋ ኣብ ጸሎት ክትሓቱ እሞ ንዓርካ ኢየሱስ ስለምንታይ ከምዚ ክትከውን ደልዩ ክትሓቱ ነገርዎ። ከምኡ ኸአ ገራ። ንጽባሒቱ ኣበ ነፍሳ ምስ ረኽብዎ ኣብ ክንዲ እቲ ብርቱዕ ቃንዛ ዝነበራ ገጸ ተቐይሩ ሕጉስትን ፍሕሽውትን ኣብ ኩሉ ገጸ ሰላም መሊእዎ ክርእ ረኽብዎ። እንታይ ከም ዝበለኒ ትፈልጡዶ እናበለት ንኣበ ነፍሳ ዝተባህለቶ ክትነግሮም ጀሚራ። ኣብቲ ዝተሰቓለ ኢየሱስ እና ጠመትኩ ቃንዛ እግረይ ክነግሮ እንከሎኹ ናተይ ዝገደደ እዩ ነሩ ኢሉኒ ኢላቶም።

ኣብ ገለ እዋን ነቲ ተጓዚፍና ዘሎ ጸገም ጥራሕ ክንርኢ ኣይሕግዘናንን እዩ ከማና ካባና ዝገደዱ ከም ዘለዉ ክንፈልጥ ጽቡቕ እዩ። ከምቲ ሓደ ሰብኣይ ሳኢኒ የብለይን ኢሉ ዘማርር ዝነበረ እግሪ ዘይብሉ ምስ ረኣየ ንኩነታቱ ዘመስገነ ንሕና እውን ከምኡ ክንገብር ኣሎና። ስለምንታይ እዚ ረኽብኒ ስለምንታይ እዚ ተበሃልኩ ኢልና ክነማርር የብልናን።

ኣብ ዓለም ብዘይ ቃንዛ ክንበር ዘይክኣል እዩ ክፍሊ ምድራዊ ሕይወትና እዩ፤ ግን ኣብ ክብሪ ገጹ ዝወሰድ መገዲ እውን እዩ። ብዘይ መስቀል ኣኽሊል ክብሪ የለን።

ኣብ ትንቢት ኤርምያስ 20፡7-9 ዘሎ ኤርምያስ በቲ ዝገጠሞ ጸገማት ኣብ ልዕሊ ጸዋዕትኡ ክጉረምርም ንኣምላኽ ክወቅስ ይስማዕ። ኣ እግዚኣብሔር ንስኻ ጠበርካኒ ኣነ እውን ተጠበርኩ ይብል። እግዚኣብሔር ከም ዘጠፋፍኦ ገሩ ይዛረብ መላገጽን ንዑቕን ጠበርካኒ እናበለ ብሰንኪ መጸዋዕታኡ ዝረኽቦ ጸገም ይገልጽ። በዚ ምኽንያት ነቲ ኣምላኽ ዝሃቦ መጸዋዕታ ክሓድግ ይደሊ ግን ኣብ ውሽጡ ነቲ ኣምላኽ ዝደልዮ ክገብር ይድርኹ። ኣብ ተልእኮኡ ብሰማዕቱ ተነጺጉ ተጸሊኡ፤ ክቐትልዎ ይደልዩ ነሮም፤ ተኸትኪቱ ምእንቲ ክመውት ኣብ ዔላ ተደርብዩ ካብ ኣዕርኽቱን ኣዝማዱን ተነጺሉ እዚ ኹሉ ኣብ ኣምላኽ ክምለሱን ጌግኦም ኣግሂዱ ስለ ዝነገሮም እዩ ገጢምዎ። ድላይ ኣምላኽ ክነለሊ ክንሓልፎ ዝግብኣና ፈተናን መስቀልን ኩሉ ጊዜ ምስ ገጠመና እዩ።

ኣብ ትውፊት ክርስትና እዚ ናይ ኤርምያስ ስቓይ ኣምሳል ናይ እቲ ክርስቶስን ሰዓብቱን ዝገጥሞ ኮይኑ እዩ ዝርኣ ነሩ። ንሓቀኛ ነብይ ኣምላኽ ዝጽበዮ መከራን ስደትን ስቓይን ኣብ ኤርምያስ ተራእዩ። ንነፍሲ ወከፍና ክንሰግሮ ዝግብኣና ስቓይን ፈተና ይገጥመና እዩ። ኣብቲ ጽንኩር እዋን ንድላይ ኣምላኽ ክንገብር ንቃሉ ክንሰምዕ ልብና ክንከፍት ኣሎና።

ኣብዚ ናይ መጨረሻ ሰንበት ቃል ኣምላኽ ነቲ ክርስትያን ብምዃና ዝንነፈና ቃልስን ጸገማትን ክንሓስበሉ የዘኻኽረና። ንክርስቶስ እንኽተሎ መገዲ ተጻይነትን ጸገማትን ኩሉ ጊዜን ኣብ ኩሉ ቦታን ዝመልኦ እዩ፤ ምናልባት ኣብ ክርስትናና ጸገም ዘየለ እንተ ኹነ ከምቲ ግብኡ ንነብሮ ዘየለና ከይንኸውን ክንሓስብ ኣሎና። ንክርስቶስ ክንስዕብ እንተ ድኦ ኹና ነቲ ብዝያዳ ዋጋ ናይ እቲ እነፍቅሮ/እንፈትዎ ክንከፍል ዝሓተና ክኸውን ይግባእ።

እንደገና ካብ ኤርምያስ 38፡4-10 ዘሎ እንተ ኣንበብና ስቓይ እንይታይ ከም ዝኾነ በቲ ኢየሩሳሌም ቅድሚ ብባቢሎናውያን ምትሓዛ ዝተዋህበ ትእምርቲ ይነግረና። ኤርምያስ ነቶም ሓቕን ብዛዕባ ክፍኦቶምን ክሰምዕዎ ዘይደልዩ ዝነበሩ ገሊጹ ብዘይፍርሒ ክነግሮም ዓቢ ትብዓት ኣድልዮዎ። ብፍላይ ነቶም መራሕቲ ተነስሑ ኣብ ኣምላኽ ተመለሱ ኢሉ ክነግሮም እንከሎ ንቐትለቱ እዮም ተሰማሚዖም።

ኤርምያስ ነቲ ንጉሥ መራሕ ሃገር መልእኽቲ ኣምላኽ ክነግሮ እዩ ተነጊሩ። ኣብቲ ጊዜ ይሁዳ ኣብትሕቲ ግዝኣት ባቢሎን እያ ነራ፤ እቲ ድኹም ንጉሥ ይሁዳ ዝነበረ ሴዴቅያስ ምስ ካልኦት ጸላእቲ ባቢሎን ኮይኑ ክዋጋእ ተሰማሚዑ። ኤርምያስ ነዚ ሓሳብ ንጉሥ ዕሽነትን ፍጹም ጥፍኣት ከምጽኣሎም ከምዝኾነ ኣግሂዱ ነጊርዎ፤ ሓሳቡ ክቐይር እውን ነጊርዎ። ባቢሎናውያን ከም ዝስዕሮዎን ንኢየሩሳሌም ከም ዘጥፍእዎን ነጊርዎ። ኤርምያስ ደጋጊሙ ኣብ ክንዲ ናዕቢ ዝገብሩ ካብ ኃጢአተኛ መገዲ ሕይወቶም

ከምለሱ ንሱ ኸአ እቲ እንኮ አማራጺ ድሕነቶም ከምዝኾነ ነገርዎም። እቶም መሳፍንቲ ሃገር ንንጉሥ ኤርምያስ ንኹሉ ህዝብን ተዋጋእትን ተስፋ የቐርጾም አሎ። ክሕደት አብ ልዕሊ ሃገር ይፍጽም አሎ እሞ ነዚ ሰብአይ እዚ አቕትሎ ደኣ በልዎ። ኸው ኣሕሊፉ ዝደለኸምዎ ግበርዎ እናበለ ሃቦም፤ ንሶም ከአ ምእንቲ ክመወት አብ ዔላ ደርበይዎ፤ እንተ ኾነ ሓደ ኢትዮጵያዊ አድሓኖ። አምላኽ ነቶም ዘፍቅርዎ ፈጺሙ አይሓድጎምን እዩ።

አብ ዝተነበ ወንጌል ካብ ማቴዎስ ኢየሱስ አብ ጉዕዞ መገዲ እንከሎ ንሓዋርያቱ ተኸተልቱ ብምዃኖ ክገጥሞ ዘለዎ አቐዲሙ ነገርዎም። ቅ. ማቴዎስ ሰማዕቱ በቲ ሰለስተ ዘሰንብድ ቃላት ኢየሱስ ዝበሎ ከም ዝሰንበዱ ይነግር። መጀምርያ እዚ እየሱስ ዝበሎ ምስቲ አቐዲሙ ብዛዕብኡ ዝተባህለ ዝጻረር ይመስል፤ እንተ ኾነ አተኩርና እንተ ሰማዕናዮ ናይ እዚ ዝገራጮ ዝመስል ሓቂ ክንርኢ ንኽእል ኢና።

ከም ሓቂ ክንርእዮ እንተ ኾና ናይ ሎሚ ወንጌል ካልእ ገጽ ኢየሱስ ወይ ፍሉይ እንታይነት ዝገልጽ እዩ። እዚ እቲ ጥዑም ብሩህ ፈቃር ገጽ ኢየሱስ አይከኖንን። እዚ እቲ ዘቃጽል ፈቃርን ዝስቀል ክርስቶስ እዩ። እዚ እቲ ቅቡእ ምእንቲ ሓቅን ፍትሕን ርትዕን ኢሉ ዝቃለስ፤ እዚ እቲ ብዘይ ዝኾነ ቅድመ ኩነት አብ ሓቂ ደው ዝበል እዩ። ንሱ ሓቂ ተዛሪቡ ዋጋ ሓቂ ከአ ከፊሉ።

1. ናብ ምድሪ ሓቂ ክኹው እየ ዝመጸእኩ፤ ሕጂ ቐልጢፋ እንተ ትነደለይ ክንደይ ምተሓጎስኩ።

አብ አተሓሳስባ አይሁድ ብዙሕ ጊዜ ሓቂ አምሳል ፍርዲ አምላኽ አብ ርእሲ እቶም ንቃሉ ዝሕልዉን ዘይሕልዉን እዩ። ከምቲ ሓቂ ካብ ወርቂ ነቲ ምስኡ ለጊቡ ዘሎ ርስሓት ዘጽርዮ፤ ቃል አምላኽ ምሕላው ከአ ንጥዑያት ሰባት ካብ ሕማቓት ይፈልዮም። ኢየሱስ ናይ መንግስቱ ምምጻእ ከም ናይ ፍርዲ ጊዜ ይቆጽር። አይሁድ አምላኽ ንኻልኣት ነገስታትን ንኣኦምን ብዝተፈላለየ ፍርዲ ከም ዝፈርዶም ይርድኡ ወይ ይአምኑ፤ ሕሩታት ህዝቢ አምላኽ ስለ ዝኾኑ ካብ ዝኾነ ከም ዘንጽሖም ገርም ይሓስቡ ነርም። እንተ ኾነ ንፍርዲ ኢየሱስ ክንኣሊ ኢልና እነምጽኦ ዝኾነ ነገር ዘምጽኦ ለውጢ የብሉን።

2. ዝጥመቕ ናይ መከራ ጥምቀት አሎኒ ፍጻሜ ክሳብ ዝበጽሕ ግና ከመይከ ዘይጭነቕ ክብል እንከሎ ኢየሱስ አብ ሩባ ዮርዳኖስ ካልኣይ ጊዜ ክጥመቕ እየ ማለቱ አይኮነን ዘስምዕ። ጥምቀት ዝብል ቃል ፍጹም ወይ ምሉእ ምጥሓል ወይ ብምሉእ አብቲ እተጠመቐኩ ምእታው እዩ ዘስምዕ። ኢየሱስ ከአ አብዚ ርድኢት መሰረት ገሩ እዩ ዝብሎ ዘሎ። መስቀል ብቐጻሊ አብ ቅድሚ ሓይኑ ወይ ሕልንኡ አሎ። እዚ ምስቲ አብ ኢየሩሳሌም ዝጽበዮ ዘሎ ውርደትን ስቓይን ሞትን ትንሣኤን አተሓሊዝና ከም ጥምቀት ክንርእዮ አሎና። ንሱ ብምልኡ አብኡ አብ ሕማማቱን ሞቱን አትዩ አብ ትንሣኤኡ ዘምርሕ እዩ። ኢየሱስ ንጥምቀቱ ነቲ ዝወርዶ ስቓይ ዘመልክት ገሩ አይረአዮን፤ ነቲ አብ ነፍሲ ወከፍና ዘውርዶ ሓባራዊ ሳዕበን እዩ ዘመልክት።

በዚ መገዲ ኢየሱስ ነቲ ዘልኦ ሃረርታ ምእንታና ኢሉ ዘሕልፎ ሕይወቱ ከም ጥምቀት ገሩ ይገልጻ። ንሱ ብዓወት አብ ልዕሊ ሞት ክትንስእ እዩ ዳግም ከአ አይክመውትን እዩ። ንሕና እውን አብ ጥምቀቱን ሞቱን ዝሓበርና ብኡ አቢልና ንኃጢአት ዝሞትና ብዳግም ብጸጋ ዝተወልድና ኢና። ኢየሱስ ነቲ አብኡ ዘሎ ዝነድድ ሃልሃልታ ፍቕሩ ክትንክፈና እሞ ልክዕ ከምኡ ንሕና እውን ሓደ ዓይነት ፍቕርን ሃረርታን አብ ስፍሓት ወንጌልን ንድላይ አምላኽ አብ ኩሉ ክነብጽሕ እዩ ድላዩ። ንሱ መልእኽቱ አብ ኩሉ ከበጽሕ ይደሊ ንሕና ኸአ ኢና መልእኽቱ እነብጽሕ። ካልእ መልእኽቲ ነብጽሕ ወይ ልኡኻት ካልእ ኮና ከይንህሉ ክንሓስብ አሎና።

3. ናብ ምድሪ ሰላም ከምጽእ ዝመጸእኩዶ ይመስለኩም አሎ፤ ምፍልላይ ደኣ እምበር ሰላም ከምጽእ አይ ኮንኩን ዝመጸእኩ።

እዚ አዘራርባ ኢየሱስ ዝርብሽን ምስ መልእኽቲ ወንጌል ዝጸረርን እዩ ዝመስል። ኢየሱስ ሰላም ከምጽእ አይመጸእኩን ክብል እንከሎ ነቲ ኣብ ግዚኡ ዝነበረ ባዶ ዝኾነ ሰላም እዩ ዘስምዕ፤ ሰላም ፍረ ውግእን ንኸጥዕመካ ኢልካ እትኣትዎ ውዕልን፤ ኣብኡ ዓመጽን ጭቆናን ብግሁድ ዝርአዮ አይኮነን። ብሓቂ ክንርእዮ እንተ ኾና ኢየሱስ ንሰላም ዝቋወም አይኮነን። ብኣንጻሩ ንጉሠ ሰላም እዩ፤ ንሱ ነታ ብሕድገት እትመጽእ ሰላም ከቕውም እዩ መጺኡ። እዚ እዩ ንሓዋርያቱ ዝተመነየሎም **ሰላመይ እጋድገልኩም ኣሎኹ፤ ሰላመይውን እህበኩም ኣሎኹ፤ እቲ ኣነ ዝህበኩም ዘሎኹስ ከምቲ ዓለም እትህቦ አይኮነን፤ አይትሸበሩ አይትፍርሁ** (ዮሐ 14:27)።

ብኻልእ መገዲ ምፍልላይ ከምጽእ እየ ዝመጸእኩ ክብል እንከሎ ብዛዕብ እቲ ብሰንኩ ንመልእኽቱ ብምስማዕ ዝመጽእ ፍልልይ ኣብ መንጎ እቶም ዝቐበልዎን ዝነጽግዎን፤ ኣብ መንጎ እቶም ቅኑዓትን ዘይቅኑዓትን ዝመጽእ እዩ ዘመልክት። ኣብ መንጎ እዞም ክልተ ጋንታታት ኩሉ ጊዜ ቀጻሊ ውግእን ፍልልይን ኣሎ። ሓደ ዓለም ኣብ ኣምላኽ ክትምለስ መገዲ ኣምላክ ክትሕዝን ክትሰምዕን ክጽዕር እንከሎ እቲ ሓደ ኸአ ክዶቁስ ከዕኑ ንግሃነም ክትወርድ ይጽዕር። እቶም ክልተ ጋንታ ኣብ ክልተ ዝተፈላለዩ ክፍሊ ዓለም አይነብሩን እዮም፤ ጎኒ ንጎኒ ኣብ ሓደ ኣከባቢ፤ ኣብ ትሕቲ ሓደ ዝእዮም ዝነብሩ፤ ብሓቂ ክንርእዮ ከሎና ኣብ ሕይወት ሓደ ሰብ ጽቡቕን ክፋእን ብሓደ ኣብኡ ይርከቡ። ኢየሱስ እዚ ክብል እንከሎ ኣብ መንጎ ስድራታት ብሰንኩ ነቲ ንሱ ዝብሎ ዝቐበሉ ዝቃወሙን ዓቢይ ፍልልይ ክመጽእ እዩ። ዝቐበልዎ ዝነጽግዎን፤ ብሓቂ ክንርእዮ ከሎና ብሰንኪ ወንጌል ኢየሱስ ኣብ መንጎ ብዙሓት ስድራታት ፍልልይ ክፍጠር እንከሎ ዘሕዝን ቃንዛ እዩ።

ኢየሱስ ኣብዚ እንነብሮ ዓለም ከም ኣርድእቱ ክንጉዓዝ ከሎና ንሱ እቲ እንኮ ኣርአያና፤ ሞደልና፤ ኣብነትና እዩ። ኣብ መልእኽቲ ዕብራውያን ዝተነበትና ዘዘኻኸሮ ናይ ሓደ ሓቀኛ ክርስትያን ክነብሮ ዘለዎ ሕይወት ክገልጽ እንከሎ፤ **ናብቲ ኅፍረት ዘበለ ንዒቁ ምእንቲ እቲ ኣብ ቅድሚኡ ዘሎ ሓጎስ ኢሉ ኣብ መስቀል መማት ዝተዓገሠ፤ ኣብ የማን ኣምላኽ ዝተቐመጠ፤ ናይ እምነትና ጀማርን ፈጻምን ዝኾነ ኢየሱስ ንጠምት ይብል።** ከም ቃል ኣምላኽ ክነብር ኣሎና። ስለዚ በቲ ኣብ ቅድመና ተሓንጺጹልና ዘሎ መቀዳደሚ ኸአ ብትዕግብቲ ንጉዮ ይብል። በዘን ቃላት ገሩ ቅ. ጳውሎስ ንኢየሱስ ኣርአያና/ኣብነትና ገርና ሕይወትና ክንመርሕ ይላበወና። ኢየሱስ ሎሚ እውን ከበራትዓና ኢሉ ኣብ ጎኒ ነፍሲ ወከፍና ኣሎ። ንጉዕዞ እምነት ክንጉዓዝ እንከሎን ነቲ ዝገጥመና ፈተናታትን ተጸብኦን ንበይንና አይኮናን። ኢየሱስ መስቀል ተሰኪሙ ክጉዓዝ እንከሎ ኩኖ መስቀል ዘሎ ሓጎስ ክብርን ስለ ዝረአየ እዩ፤ ንኣና እውን ኣብዚ ኣሚና መስቀልና ክንጸውር እሞ ብሓቂ ክንጉዓዝ ይደልየና። ኣብ ቃል ኢየሱስ ምሉእ እምነት ገርና እንተ ተጎዓዝና እቲ ዝጽበየና ሓጎስ ከም እንረክብ ባዕሉ ኢየሱስ ይገልጻልና።

ኣምላኽ ንህዝቢ አይሓድግን እዩ። ንኸፍኣት ንጽልእን ንጋጢኣትን ኣብዚ ዓለም ዘሎ እንተ ተዋጋእና ኣምላኽ ኩሉ ጊዜ ምሳና ኣሎ አይክሓድገናን እዩ። ኣብዚ ሓሳባት መሰረት ገሩ ጸሓፋይ መልእኽቲ ዕብራውያን እናኣበራትዎ ፍርሕን ምጥርጣርን ከይንገብር የጠንቕቐና። ስለዚ ሎሚ እውን ምርጫና ኢየሱስ ገርና ኣብ መዓልታዊ ሕይወትና ብሓሳብና ብቃልናን ግብርናን ክንምስክሮ ቃል ንእቶ። ድሕሪኡ እቲ ኣብ ቅድሚኡ ዘሎ ሓጎስ ኣብ ቅድመና እውን ከኸውን እዩ።

እምብኣር ኢየሱስ ሎሚ ምርጫና ንእኡ ወይ ኣንጻሩ ክንገብር ይሓተና ኣሎ። ኣብ መንጎ ቦታ የለን ሓዲኡ ክንመርጽ ኣሎና። **እቲ ምሳይ ዘይኮነ መቀናቕንተይ እዩ፤ እቲ ምሳይ ዘይእክብ ከአ ይብትን** (ማቴ 12:30) ይብለና። ሕጂ እንገብር ምርጫ ኣብ ዘለዓለማዊ ሕይወት ሳዕበን ኣልኦ። ከም ቃሉ እንተ ነበርና ዘለዓለማዊ ሕይወት ከም እንወርስ የረጋግጻልና ኣንጻሩ እንተ ኸድና ግን ኩነኔ እዩ ዝጽበየና ስለዚ ምርጫና ነጸብቐ። **ነቲ ንኣይ ዝኣቢ ንቓለይውን ዘይቐበል ዚፈርዶ ኣሎ እዚ ኣነ ዝዛረቦ ዘሎኹ ቃል ንሱ በታ ዳኅረይቲ መዓልቲ ኺፈርዶ እዩ** (ዮሐ 12:48) ይብለና።

አብ ዓመተ ማቴዎስ ወዲእና ዓመት ማርቆስ ክንጅምር ኣብ እንቀራረበሉ ዘሎና እዋን ነፍሲ ወከፍና ኣብ መገዲ ኣምላኽ ዘትሕዘና መገዲ ክንጸንዕ መብጽዓና ንሓድስ። ኣዲንትና ኣብ ኣምላኽ ገርና ጉዕዞ ሕይወትና ንምራሕ ምኽንያቱ ንሱ መገድን ሓቅን ሕይወትን እዩ። ብዘይካ ብስም ኢየሱስ ካልእ ድሕነት የለን። ኢየሱስ ጥራሕ እዩ ብምልኡ ሓቂ ብዛዕባ ኣምላኽን ሰብን ክገልጸልና ዝኽእል ወላ እኳ ንሕና ብምሉእ ክንርድኦ ኣይንኽኣል። ንሓቂ ክንፈልጥን ኣብ ሓቂ ጸኒዕና ክነብር ክሕግዘና ክንጽሊ ኣሎና።

ኦ ኣምላኽ ንኹሉ ዝሃብካና እናኣመስገና ነዚ እንኣትዎ ዘሎና ሓዲስ ዓመት ባርኽልና ሰላምን ፍቕርን ኣንግሰልና። ንቤተ ክርስትያንካ ብመንፈስካ መሪሕካ ጽንዓትን ብቅድስናን ምልኣልና።

ዓመትና ብሰላም ፈጺምና ንሓዲስ ዓመት ብሓዲስ መንፈስን ትብዓትን ከምእንኣቱ ግበረና።

አባ ንጉሠ ፍሥሓ